

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ dviṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dviṣaṣṭitamah sargaḥ ॥

śrīrāmasya vilāpaḥ

sītāmapaśyan dharmātmā
śōkōpahatacētanah |
vilalāpa mahābāhū
rāmaḥ kamalalōcanaḥ ॥ 3.62.1 ॥

paśyanniva ca tāṃ sītā -
mapaśyanmanmathārditah |
uvāca rāghavō vākyaṃ
vilāpāśrayadurvacam ॥ 3.62.2 ॥

tvamaśōkasya śākhābhiḥ
puṣpapriyatarā priyē |
āvṛṇōṣi śarīraṃ tē
mama śōkavivardhanī ॥ 3.62.3 ॥

kadalīkāṇḍasadrśau
kadalyā saṃvṛtāvubhau |
ūrū paśyāmi tē dēvi
nāsi śaktā nigūhitum ॥ 3.62.4 ॥

karṇikāravanaṃ bhadre
 hasantī dēvi sēvasē |
 alaṃ tē parihāsēna
 mama bādhāvahēna vai || 3.62.5 ||

viśēṣēṇāśramasthānē
 hāsō'yaṃ na praśasyatē |
 avagacchāmi tē śīlaṃ
 parihāsapriyaṃ priyē || 3.62.6 ||

āgaccha tvaṃ viśālākṣi
 śūnyō'yamuṭajastava |
 suvyaktaṃ rākṣasaiḥ sītā
 bhakṣitā vā hṛtāpi vā || 3.62.7 ||

na hi sā vilapantaṃ mā -
 mupasampraiti lakṣmaṇa |
 ētāni mṛgayūthāni
 sāsrunētrāṇi lakṣmaṇa || 3.62.8 ||

śaṃsantīva hi mē dēvīṃ
 bhakṣitāṃ rajanīcaraiḥ |
 hā mamāryē kva yātāsi
 hā sādhvī varavarṇini || 3.62.9 ||

hā sakāmādyā kaikēyī
 dēvi mē'dya bhaviṣyati |
 sītayā saha niryātō
 vinā sītāmupāgataḥ || 3.62.10 ||

kathaṃ nāma pravēksyāmi
 śūnyamantaḥpuraṃ mama |
 nirvīrya iti lōkō māṃ
 nirdayaścēti vakṣyati || 3.62.11 ||

kātaratvaṃ prakāśaṃ hi
 sītāpanayanēna mē |
 nivṛttavanavāsaśca
 janakaṃ mithilādhipam || 3.62.12 ||

kuśalaṃ paripṛcchantam
 kathaṃ śakṣyē nirīkṣitum |
 vidēharājō nūnam māṃ
 dṛṣṭvā virahitaṃ tayā || 3.62.13 ||

sutāvināśasantaptō
 mōhasya vaśamēṣyati |
 athavā na gamiṣyāmi
 puriṃ bharatapālitaṃ || 3.62.14 ||

svargō'pi hi tayā hīnaḥ
 śūnya ēva matō mama |
 tanmāmutsṛjya hi vanē
 gacchāyōdhyāpurim śubhām || 3.62.15 ||

na tvahaṃ tāṃ vinā sītāṃ
 jīvēyaṃ hi kathañcana |
 gāḍhamāśliṣya bharatō
 vācyō madvacanāt tvayā || 3.62.16 ||

anujñātō'si rāmēṇa
pālayēti vasundharām |
ambā ca mama kaikēyī
sumitrā ca tvayā vibhō || 3.62.17 ||

kausalyā ca yathānyāya -
mabhivādyā mamājñayā |
rakṣaṇīyā prayatnēna
bhavatā sūktacāriṇā || 3.62.18 ||

sītāyāśca vināśō'yaṃ
mama cāmitrasūdana |
vistarēṇa jananyā mē
vinivēdyastvayā bhavēt || 3.62.19 ||

iti vilapati rāghavē tu dīnē
vanamupagamyā tayā vinā sukēśyā |
bhayavikalāmukhastu lakṣmaṇō'pi
vyathitamanā bhṛśamāturō babhūva || 3.62.20 ||

|| ityārṣē śrīmadrāmāyaṇē vālmikīyē ādikāvye
araṇyakāṇḍē dviṣaṣṭitamaḥ sargaḥ ||